



## Negozji u Snajja qrib il-Knisja ta' San Ġorġ Martri, f'Hal Qormi

Kitba tal-Kanonku Dun Felic Tabone

**L**l-Qriema minn dejjem kienu biezla li habrieka għall-hobza ta' kuljum. Hdejn il-knisja parrokkjali tagħna minn dejjem kien hawn hwienet tas-snajja, tax-xorb, tal-merċa u oħrajn.

Fi sqaq numru 6, kien hemm il-magna tal-ghagin ta' Ġorġ "Ta' Palk", ix-xiħ. Kont tidhol minn bieb kbir f'intrata wiesgħa, u dritt għal go bitha, imdawra bi kmamar li fihom kien jinħadem l-ghagin. Wara dan il-prodott kienu jdendluh fuq il-qasab biex jinxf fuq il-bjut. Ix-xogħol kienu jieħdu hsiebu wlied Ġorġ; Mikiel, Karmnu, Peppi u Ninu. Magħhom kienu jaħdmu xi nisa Qriema wkoll.

Anqas temmen li dak iż-żmien kien hawn mara li taħdem ta' mastrudaxxa. Konna nsibuha bhala Netta "Ta' Bajtar". Biex taqla' l-hobza ta' kuljum, Netta kienet issewwi xi sigġu mkisser u xarbitelli oħra. Kienet tgħix m'ommha xwejha fi tlett ikmamar. Fuq wara kellha bitha kbira li kienet tikriha għal xi festa ta' tiegħ. F'nhar San Ġorġ, tikriha wkoll biex fiha jbiegħu l-fniek moqlija.

Hdejn il-knisja kien hawn l-ispizerija tas-Sur Ġużè Cardona, jew Nosi, missier Ġużè Cardona, awtur ta' kotba u studji fl-ilsien Malti. Meta xjeh ha

hsieb l-ispizerija ibnu l-ieħor, Karmenu li miet dan l-aħħar fl-isptar Ta' Sawra, fir-Rabat. F'din l-ispizerija kienu jservu t-tobba Prof. Kamenu Coleiro, Dr. Podestà u Dr. Ellul.

Fil-qrib kien hemm hanut taż-żebgħa tal-aħwa ta' "Salmura". Dawn wellewh lil Fredu Gatt, jew kif konna nsibuh aħjar bhala Fredu "Taż-Żebgħa". Fredu kien habrieki, ilaħħaq mal-hanut u maċ-Ċirkolu tal-Azzjoni Kattolika, li kien quddiem hanutu. Kien ibiegħ minn kollox, ħbula, fildiferru, msiemer, żebgħa, ġir, u fi żmien il-Milied ibiegħ il-presepji. Kien isewwi xi ġewża tal-ispiritiera, imexxi xi quddiesa u jqassad ir-rużarju waqt xi purċissjoni.

Ma' ġenb il-hanut ta' Fredu, kien hemm il-hanut ta' Wiġi l-"Granċ", mastrudaxxa u skultur fl-injam. Wiġi kien ċajtjer. Darba fettillu jgħid ċajta lil wieħed qassis xiħ: qallu li Hitler tefa' bomba kbira fuq il-bokka tal-Purgatorju u qatel l-erwieħ kollha. Miskin dak belagħha, tnikket u thawwad, għax spicċatlu l-pappa. Wiġi mar joqgħod San Pawl il-Baħar u ntesa' maż-żmien.

Hdejn il-knisja kien hemm il-hanut ta' "Slika", li wara krieh lil Żaren taż-żraben. Ommi, qrib il-festa ta' San





Ġorġ, kienet tibgħatni kultant għand Żaren biex jehodli l-qies għal żarbun ġdid, u teħodli rasi biex nibża' għalih ha jservini. Illum dan il-hanut jagħmel parti minn dar privata.

Hal Qormi hu magħruf għall-ifran. Hdejn il-knisja kien hemm tlett ifran, "Tal-Mučċu" x-xih, illum spicċa minn forn, ta' Ġorġ "Il-Paċċ" u "Ta' Bonu". F'dawn l-ifran għadu jinħema l-hobż mill-ahwa "Taž-Žinger". Dan issibu kif tohorġ minn hdejn il-kappellun tar-Rużarju. Barra l-hobż, kienu jahmu wkoll il-patata l-forn, għagin, torti u pastizzi nhar ta' Hadd, u waqt il-quddiesa tal-10:30 ta' filghodu, fil-knisja kienet tidhol riħa tfuħ li tiftahlek aptit kbir.

Hdejn il-knisja wkoll, kien hemm erba' hwienet tal-merċa: ta' Ninu "Tat-Tuta", dak ta' Ġorġ "Ta' Ġost", li t-tnejn illum għalqu, "Tal-Babotta" mibdul fl-ispizerija "St. George's", u tal-"Bellusija", li llum hu l-hanut tad-deheb u l-fidda, "Il-Ġojjel".

Il-hwienet tal-hjata kienu tlieta qrib il-knisja: dak ta' Toni u Ġorġ "Tal-Bajdu", iħitu xi qalziet tas-sarċ, xi sidrija u ġlekkijiet li ma kinux jiswew ħafna flus. Ieħor kien ta' "Rikardu", li kien ħajjat tajjeb, imdawwar b'żgħażaġh jahdmu u jitgħallmu s-senġha tal-hjata. It-tielet wiehed kien ta' "Ġilandri", hu Dun Ġużepp Zammit. Il-hanut tiegħu sar parti mid-dar tas-sorijiet Franġiskani.

Senġha li trid tftitxha bil-fanal biex issibha, hija dik ta' landier. Niftakar lil

Ġamri l-"Menek", li kellu daqsxejn ta' kamra żgħira, isewwi, jissaldja u jaqta' l-landa. In-nisa kienu jehdulu xi borma, xi stanjata tal-kafè, bottijiet għat-tiswija, kollha tal-landa. Kien żmien ta' faqar u biex jinqdew, kienu jużaw dak li ma kienx iqum ħafna.

Naħseb li meta Dr. Ġorġ Zammit, Qormi, kiteb in-novelli li huma ġojjel tal-letteratura Maltija, li jitrattaw dwar Wenzu u Rozi b'rabta mal-hanut tal-inbid ta' Kurun, ħajruh biex jiktibhom dawn il-hwienet tax-xorb. Hdejn il-knisja, sa qabel it-Tieni Gwerra Dinjija, kien hemm sitt hwienet tax-xorb u l-kafè. L-ewwel hanut tax-xorb kien ta' Ġużeppi ta' "Parisk", illum id-dar ta' neputih Ismael Mizzi, li trabba ma' Ġużeppi u oħtu Marija. Ġużeppi kien jagħmel ix-xorb 'coctail', tajjeb ħafna. Matul it-Tieni Gwerra Dinjija, kienu jiltaqgħu f'hanutu xi rġiel refuġjati, jitkellmu u jixorbu xi qatra 'coctail', li kien fadallu "Ta' Parisk".

Faccata u daqsxejn il-ġewwa, kien hemm il-hanut ta' "Fieli x-Xih". Niftaku jdawwar il-bezzun tal-ġelat fil-biħa u wara kien joqgħod ibieġh il-ġelat fil-bieb iż-żgħir ta' hdejn il-hanut. Martu kienet toqgħod tbieġh l-inbid u l-birra fil-hanut tax-xorb.

Ma' ġenb il-hanut ta' "Fieli" kien hemm il-hanut tat-tè ta' Ġorġ "Suldutu" jew "Ta' Faċendi", illum sar hanut tal-laħam. Ġorġ jew "Čučċa" kif kulħadd kien isejjaħlu, kien raġel matnazz, kwiet, nadif u ta' ftiit kliem, kultant idahhan il-pipa. Niftakar li nhar ta' Hadd, wara





l-quddiesa kantata, jien ma' sħabi l-abbatini, konna mmorru nieħdu xi tazza t  jew kaf . Xi wiehed minna kien jaqbad mieghu b'xi  ajta. Ġoġ kien jitbissem u jkompli b'xogħlu. Nhar il-festa ta' San Ġoġ, " uc ca" kien jiehu ħsieb il-kaf  u l-biskuttini għall-qassisin li kienu jiġu jqaddsu fil-festa.

Ma' ġenb il-ħanut ta' "Suldutu", kien hemm il-ħanut tax-xorb ta' Xmun "L-Iskalett", illum "St. George's Confectionery". Meta Xmun telaq lejn l-Amerka, il-ħanut għadda għal għand oħtu Dolor, li kienet tagħmel pastizzi tajbin. Ĥanut iehor tax-xorb kien ta'  eppa "Tal-Pa c ", it-tifla ta' Pietru.  eppa kienet tagħmel ukoll pastizzi tajbin. L-aħhar ħanut tax-xorb kien "Tal-Qems". Wara li għalaq, twaqqa' u nbenha bħala aġenzija tal-H.S.B.C. Bank.

Il-ħwienet tal-laħam kienu dawk "Tal-Foli", bieb ma' bieb mal-ħanut tal-mer a ta' Ġoġ "Ta' Ġost", l-iehor kien ta' Ġanni "Gaxxulli", li kien magħruf għall-mazzit tajjeb li kien jinbiegħ għal qali. Izda Ġanni kien ukoll jiehu ħsieb il-festa ta' Santa Marija ta' Fuq Tal-Blat. Kien jagħti xi bi ca mazzit jew bajtar

tax-xewk imqaxxar u frisk lill-qassis li kien iqaddes il-quddiesa tal-festa Fuq Tal-Blat, lill-abbatini u d-dilettanti li kienu jgħinuh. Għall-għeluq tal-festa kien jagħmel xi logħob tan-nar ħafif. Ġanni kien jordna spe i ta' vapur zgħir li jdendlu mal-fildiferru. Meta jidlam kif jagħtih in-nar jaqbad jiġri minn Fuq Tal-Blat sal-pjazza tal-wied. Fi triqtu jibda jispara n-nar b'ħafna lwien, li n-nies kienu jogħxew bil-pja ir.

B'differenza mil-lum, hdejn il-knisja, kienu joqogħdu diversi qassisin. Niftakar lil Dun Salv Sammut, "Ta' Passari", Dun Ġoġ Scicluna, "Ta' Valenta", Dun Ġuzepp Borg Bonavia, "Ta' Fa endi", Dun Ġwann Bonnici "Tal-Majjistra", Dun Vincenz Borg "Tal-Gardell", u Dun Ġwann Cassar "It-Twil". Naturalment kien joqogħod ma' ġenb il-knisja, fil-bidu ta' Triq Kardinal Sciberras ukoll il-kappillan Dun Anton Vella li kien mir-Rabat.

Veru li dak iz-żmien hdejn il-knisja kien hemm ambjent ħaj. Illum mod iehor. Ghebu ħafna mill-ħwienet u ntesew. Ipprovajt ingedded it-tifkira tagħhom biex ma jintesewx.



**SWAEGER**  
shoe store

**273, Victory Street, QORMI**  
**Mob: 9944 5283**

**TISWIJIET TA'  RABEN**

*A good selection of shoes at reasonable prices.*

**Nixtiequ l- esta t- ajba lil kulħadd.**